



PR251764

09.10.2025

5



STQARRIJA MILL-UFFIĊĊJU TAL-ISPEAKER

Il-qawwa ta' Malta tinsab fid-dinjità tal-bniedem – L-Ispeaker Anġlu Farrugia

Il-qawwa ta' Malta tinsab fid-dinjità tal-bniedem. Hekk qal l-Ispeaker tal-Kamra tad-Deputati, Anġlu Farrugia, meta dalghodu fetaħ il-konferenza nazzjonali ‘Il Quddiem b’Dinjità’ fil-Parlament ta’ Malta – laqgħa ta’ riflessjoni u ta’ djalogu dirett mal-poplu dwar il-valuri fundamentali tas-soċjetà Maltija. Fid-diskors tiegħu, l-Ispeaker saħaq li din mhix laqgħa parlamentari tas-soltu, iżda mument biex inħarsu lejn fejn wasalna, nistaqsu fejn irridu naslu, u fuq kollox kif nistgħu niżguraw li kull wieħed u waħda minna jgħix hajja b’ dinjità.

L-Ispeaker Farrugia rrikonoxxa l-ħidma siewja ta’ Ivan Bartolo, u stqarr li dan juri l-veru sens ta’ umanità fil-politika. Huwa tkellem dwar il-kuntrast bejn pajjiżi li jkejlu l-valur tal-bniedem fuq il-baži tal-flus u dawk li jpoġġu l-bniedem fiċ-ċentru. F’Malta għandna nkunu kburin li anke jekk m’għandekx mezzi finanzjarji, xorta tiġi kkurat. Din hi l-ikbar forma ta’ ġustizzja soċjali, qal l-Ispeaker.

Fid-diskors tiegħu, l-Ispeaker għamel ukoll riflessjoni fuq il-kuntest internazzjonali, fejn semma t-tfal f’Gaza, il-familji fl-Ukrajna u l-popli fl-Afrika. Huwa sostna li meta naraw dan kollu, irridu nsaħħu s-sens ta’ solidarjetà, mhux biss ma’ xulxin iżda mal-umanità kollha. Żied jgħid li anke f’pajjiżna hemm sfidi bħall-faqar, id-droga, l-akkomodazzjoni u r-reintegrazzjoni tal-priġunieri, u għalhekk hemm bżonn li l-politika tħares lejn l-għeruq tal-problemi u mhux biss lejn is-sintomi.

Fl-għeluq tiegħu, l-Ispeaker Anġlu Farrugia saħaq li ‘Il Quddiem b’Dinjità’ mhix ħolma – hi dmir u sfida. Huwa appella għal kuragg, għaqda u rispett lejn il-bniedem f’kull qasam tal-ħajja pubblika. Huwa fakkar ukoll fil-kliem ta’ Gandhi li l-kejl veru ta’ kull soċjetà jinsab f’kif tittratta lil dawk l-aktar vulnerabbli, u temm billi stieden lill-poplu biex flimkien jibnu futur ta’ tama u solidarjetà għal kulħadd.

Il-konferenza giet indirizzata wkoll mill-Kap tal-Oppożizzjoni Alex Borg, minn Katya De Giovanni u minn diversi kelliema oħra.